

യ്ക്കുള്ള ദൂരം 15 കിലോമീറ്റർ കുറയും. കഴിഞ്ഞ സുനാമിക്കുശേഷം ആ റോഡ് പൂർണ്ണമായും തകർന്നിരിക്കുകയാണ്. ആയത് എത്രയും പെട്ടെന്ന് പുതുക്കി പണിയുന്നതിനു വേണ്ടിയുള്ള നടപടികൾ ത്വരിതപ്പെടുത്തണമെന്ന് ഞാൻ ആവശ്യപ്പെടുകയാണ്.

മരാമത്ത് വകുപ്പുമന്ത്രി (ശ്രീ. എം. കെ. മുനീർ): സർ, കാപ്പിൽ കൊല്ലം തീരദേശ റോഡ് പരവൂർ മയ്യനാട് വഴിയാണ് കടന്നുപോകുന്നത്. സുനാമി ദുരിതാശ്വാസത്തിന്റെ ഭാഗമായി കാപ്പിൽ പാലത്തിന്റെ പുനരുദ്ധാരണത്തിന് കിലോമീറ്റർ 12/0 മുതൽ 20/500 വരെയുള്ള കാപ്പിൽ-കൊല്ലം റോഡിന്റെ 0/0 മുതൽ 12/0 വരെയുള്ള ഭാഗത്തിന്റെ പുനരുദ്ധാരണത്തിനുവേണ്ടി വിശദമായ പ്രോജക്ട് റിപ്പോർട്ട് തയ്യാറാക്കി ഏഷ്യൻ ഡെവലപ്മെന്റ് ബാങ്കിന്റെ ധനസഹായത്തിനായി സമർപ്പിച്ചു. 21.1.2005-ൽ 229 ലക്ഷം രൂപയുടെ ഭരണാനുമതി നൽകുകയും ചെയ്തിട്ടുണ്ട്. ടെണ്ടർ നടപടികൾ സംബന്ധിച്ച് ബിഡ്ഡിങ് ഡോക്യുമെന്റ് ഏഷ്യൻ ഡെവലപ്മെന്റ് ബാങ്കിന്റെ അനുമതിക്കായി ചീഫ് എഞ്ചിനീയർ സമർപ്പിച്ചിട്ടുണ്ട്. എത്രയും പെട്ടെന്ന് പ്രവൃത്തി ആരംഭിക്കുന്നതിനുവേണ്ടിയുള്ള നടപടികൾ സ്വീകരിക്കുന്നതാണ്. ഇതിന്റെ ഒരു ഭാഗത്തിന്റെ പ്രവൃത്തി ഫിഷറീസ് വകുപ്പ് ഏറ്റെടുത്ത് നടത്തുന്നതിനുവേണ്ടിയുള്ള നടപടികൾ ആരംഭിച്ചിട്ടുണ്ട്.

(37) കോഴി ഇറക്കുമതി

ശ്രീ. എം. പ്രകാശൻ മാസ്റ്റർ: സർ, മഹാരാഷ്ട്രയിലെ നന്ദൂർബാർ, ദുരെ എന്നീ ജില്ലകളിലും യു.പി.യിലെ ഇറ്റാവയിലും Avian influenza (പക്ഷിപ്പനി) കണ്ടെത്തിയതിനെത്തുടർന്ന് രാജ്യമാകെ വളരെ ആശങ്കയിലാണ്. കോഴികളെ വ്യാപകമായി കൊല്ലാൻ തീരുമാനിച്ചിരിക്കുകയാണ്. പല രാജ്യങ്ങളിലും ഇൻഡ്യയിൽനിന്നുള്ള കോഴി ഇറക്കുമതി നിരോധിച്ചിരിക്കുകയാണ്. കോഴിയിറച്ചി, കോഴിമുട്ട, കോഴിക്കാഷ്ഠം എന്നിവ വ്യാപകമായി ഇറക്കുമതി ചെയ്യുന്ന സംസ്ഥാനം എന്നുള്ള നിലയിൽ കേരളത്തിലും ഉത്കണ്ഠ വ്യാപകമായിരിക്കുകയാണ്. ഈ ഉത്കണ്ഠ അവസാനിപ്പിക്കുന്നതിന് ആവശ്യമായ നടപടികൾ ഉണ്ടാകണം. പക്ഷിപ്പനിക്ക് കാരണമായിട്ടുള്ള പ്രതിരോധ മരുന്നായ ടാമിഫ്ലൂ (Tamiflu)-ഉം കേരളത്തിൽ ലഭ്യമാകുന്നില്ല. കേരളത്തിലേക്ക് കടന്നുവരുന്ന ഇറച്ചിക്കോഴികൾക്ക് പക്ഷിപ്പനി ഇല്ലെന്ന് സ്ഥിരീകരിക്കുന്നതിനും പക്ഷി സങ്കേതങ്ങളെ രോഗ വിമുക്തമാക്കുന്നതിനും പ്രതിരോധ മരുന്നായ ടാമിഫ്ലൂ ഇഷ്ടംപോലെ ലഭ്യമാക്കാനുമുള്ള നടപടികൾ സ്വീകരിക്കണം. അനാവശ്യമായ ഭീതി ഒഴിവാക്കാനാ വശ്യമായ ബോധവൽക്കരണ പരിപാടികളും ഗവൺമെന്റ് ആരംഭിക്കണമെന്ന് ഞാൻ ആവശ്യപ്പെടുകയാണ്.

കൃഷിയും കയറും വകുപ്പുമന്ത്രി (ശ്രീമതി കെ. ആർ. ഗൗരിയമ്മ): സർ, പക്ഷികളിൽ മാത്രം കണ്ടുവന്നിരുന്ന Avian influenza വിയറ്റ്നാം, തായ്‌ലാന്റ്

എന്നീ രാജ്യങ്ങളിൽ മനുഷ്യരിലേയ്ക്ക് പടർന്ന് മരണം വിതച്ചതോടെയാണ് ജന്തുജന്യപ്രദാന രോഗമായി മാറിയത്. ഇതുവരെ എഴുപതോളം പേർ വിവിധ രാജ്യങ്ങളിൽ പക്ഷിപ്പനി ബാധിച്ച് മരണമടഞ്ഞിട്ടുണ്ട്. ആഗോളതലത്തിൽ പടർന്നുപിടിക്കാവുന്നതും മാരകമായ ഫ്ലുവായി മാറാവുന്നതുമായ ഇതിനെ മാരകരോഗമായി കൈകാര്യം ചെയ്യാൻ ലോകാരോഗ്യസംഘടന ലോക രാജ്യങ്ങൾക്ക് നിർദ്ദേശം നൽകിയിട്ടുണ്ട്. 2004-ൽ കേന്ദ്ര ഗവൺമെന്റിന്റെ നിർദ്ദേശ പ്രകാരം കേരളത്തിലും ആവശ്യമായ നിയന്ത്രണങ്ങളും നിരീക്ഷണങ്ങളും ഏർപ്പെടുത്തുകയുണ്ടായി. ലോക പര്യവേഷണത്തിനായി സംസ്ഥാനങ്ങളിലെ വിവിധ പ്രദേശങ്ങളിൽനിന്ന് രക്ത സാമ്പിളുകൾ കേന്ദ്ര സ്ഥാപനമായ ഭോപ്പാലിൽ അതിരക്ഷാമൂലരോഗ നിർണ്ണയ ലബോറട്ടറിയിൽ അയച്ചുകൊടുത്തുവരുന്നു. സംസ്ഥാനം അയച്ച 600-ൽപ്പരം സാമ്പിളുകളും രോഗവിമുക്തമാണെന്ന് തെളിഞ്ഞിട്ടുണ്ട്. ദേശാടന പക്ഷികളിൽനിന്ന് രോഗം പടർന്നുവെന്ന ഭീഷണിയെത്തുടർന്ന് ഈ ദേശാടന വർഷത്തിൽ ഡിസംബർ മുതൽ ഫെബ്രുവരിവരെയുള്ള സമയത്ത് കേരളത്തിൽ ദേശാടന പക്ഷികളുടെ ആവാസ കേന്ദ്രങ്ങളായ ആക്കുളം, വേളി (തിരുവനന്തപുരം), കാരാഞ്ചിറ, അഷ്ടമുടി (കൊല്ലം), വേമ്പനാട് കായൽ പ്രദേശത്തും (ആലപ്പുഴ), തട്ടേക്കാട് (എറണാകുളം), പുറത്തൂർ (മലപ്പുറം) കടലുണ്ടി (കോഴിക്കോട്), കാടാമ്പള്ളി, മടക്കര (കണ്ണൂർ) എന്നീവിടങ്ങളിൽ കർശന നിരീക്ഷണവും മൃഗ സംരക്ഷണവും തുടങ്ങിയ പല വകുപ്പുകളിലെ ഉദ്യോഗസ്ഥരുടെ സംയുക്ത മേൽനോട്ടത്തിൽ നടത്തിവരുന്നു. സമീപ പ്രദേശത്തെ വളർത്തു പക്ഷികളിൽനിന്നും രക്ത സാമ്പിളും ദേശാടന കിളികളുടെ കാഷ്ഠവും ശേഖരിച്ച് ഭോപ്പാലിലെ ലബോറട്ടറിയിൽ പരിശോധന നടത്തുകയുണ്ടായി. ഒന്നിലും ഇതുവരെ വൈറസ് ഉള്ളതായി കണ്ടിട്ടില്ല. ഇത്തരത്തിൽ കേരളം നിരീക്ഷണത്തിലിരിക്കുമ്പോഴാണ് 2006 ഫെബ്രുവരി 18-ന് മഹാരാഷ്ട്ര സംസ്ഥാനത്ത് പക്ഷിപ്പനി സ്ഥിരീകരിച്ചത്. ഉടൻ ചെക്ക്പോസ്റ്റുകളിൽ ജാഗ്രതാ നിർദ്ദേശം നൽകുകയും കോഴി, കോഴിമുട്ട, തുടങ്ങിയവയെ കടത്തിക്കൊണ്ടുപോകുന്നതിന് കർശന നിയന്ത്രണം ഏർപ്പെടുത്തുകയും ചെയ്തു.

20-2-2006-ൽ സംസ്ഥാനത്ത് ആനിമൽ ഡിസീസ് എമർജൻസി കമ്മിറ്റി കൂടുകയും താഴെപ്പറയുന്ന നിബന്ധനകൾ പുറപ്പെടുവിക്കുകയും ചെയ്തിട്ടുണ്ട്. അതുകൊണ്ട് കോഴി, കോഴി ഉൽപ്പന്നങ്ങൾ എന്നിവയുടെ കടത്ത് എട്ട് അതിർത്തി ചെക്ക് പോസ്റ്റുകളിലൂടെ മാത്രമേ നടത്താവൂ എന്നുള്ള നിർദ്ദേശം കൊടുത്തിട്ടുണ്ട്. ഇവിടങ്ങളിൽ കർശനമായ നിയന്ത്രണത്തിനും പരിശോധനയ്ക്കും ഉത്തരവാദിപ്പെട്ട ഉദ്യോഗസ്ഥരെ പ്രത്യേകമായി നിയോഗിക്കുന്നതിലേയ്ക്ക് തീരുമാനിച്ചിട്ടുണ്ട്. കോഴി, കോഴി ഉൽപ്പന്നങ്ങൾ എന്നിവ ഗവൺമെന്റ് വെറ്ററനറി ഡോക്ടർമാരുടെ സാക്ഷ്യപ്പെടുത്തലോടുകൂടി മാത്രമേ കൊണ്ടുവരാൻ പാടുള്ളൂ എന്നുള്ള നിബന്ധന ആയിട്ടുണ്ട്. കോഴിവളം കടത്തുന്നത് പൂർണ്ണമായും തടഞ്ഞിട്ടുണ്ട്. കോഴി ഉൽപ്പന്നങ്ങൾ വരുന്ന വാഹനങ്ങളെല്ലാം നിർത്തി പരിശോധിച്ച് അതിന് ആവശ്യമായിട്ടുള്ള രോഗവിമുക്തതാ സർട്ടിഫിക്കറ്റ് ഉണ്ടോ എന്ന് നോക്കുന്നുണ്ട്;